

Däliniň ölümi

Category: Goşgular, Kitapcy
написано kitapcy | 22 январа, 2025
Däliniň ölümi

DÄLINIŇ ÖLÜMI

Çagakam ýadymda galypdyr keşbi
Zyrrajyn däli bir obadaşymyň.
Bir gün garap galdyk onuň yzyndan,
Äkitdiler kuzowynda maşynyň.

Ýyllar geçdi, getirdiler meýdini.
Gabrystanda okadylar jynaza.
Diýdiler: «Pahyr gowy adamdy.
Ýöne weli okamandy namaz-a».

Uruş döwri başlyk eken obada,
Ot ýakan gözünde garyp-gasaryň.
«Görkezen görgüsin çekmez» diýdiler,
Boýnuna daksalar eger Hasaryň.

Ondan bäri aý aýlanyp, ýyl geçip,
Diýýär obam ýatlamalyň könäni.
Aý, hawa-da, deň bolanok seň bilen
Il-gün beýik, geçip bilýär günäňi.

► KIÇIDAG

Aslyňy sözlesem seniň
Aslyň gadymy Köşüden.
«Laçyn guşum» diýer joşup,
Kiçidag adyň eşiden.

At-owazaň ile ýaýran,
Görenleriň akly haýran.
Üstünde men kylsam seýran,
Armanym galmaz Kiçidag.

Bolmasa-da zerden şaýyň,
Ýyndamlykda bolmaz taýyň.
Atylan ok deý ýaýyň
Uçar sen arşda Kiçidag.

Mätäjiň söýlän bedewi,
Gyratdan aldyň edebi.
Sähramda kişňe ebedi,
Gül keşbiň solmaz Kiçidag.

Kölde misli bir guw, atym,
Aýlaw a girdiň, çuw, atym.
Görmeli bolma ýow, atym,
Göze ýaş dolmaz Kiçidag.

Keýerjekläp bakyşyň bar,
Topnagý jüp kakyşyň bar.
Sil suwy deý akýşyň bar,
Köpetdaga deň Kiçidag.

Waspyňy sözleşem seniň,
Göz guwanjysyň türkmeniň.
Ýeke-täk arzuwym meniň
Ilimde kişňe, Kiçidag!

► GALAGOPLY JAHANDA

Näme bolup geçmeýär,
Galagoply jahanda.
Diýme: «Ojak öçmeýär!»
Galagoply jahanda.

Ýamanlar kän çakyňdan
Göripleriň okundan.
Seňem tutar ýakaňdan
Galagoply jahanda.

Dost-ýaryny satan bar,
Gam laýyna batan bar.

Adam ogly, hataň bar,
Galagoply jahanda.

Şa dälşiň, geday dälşiň,
Bagtdan jyda dälşiň,
Bilginiň, hudaý dälşiň,
Galagoply jahanda.

► APERIN

Çary Täçmämedowyň ýagty ýadygärligine

Saz diňledim säher bilen,
Gudrat gördüm aman, aman!
Başymy ýaýkap oturdym,
Bolup men melul bir zaman.

Diňläp ine, türkmen Bahyn,
Eşitdim atamyň ahyn.
Gözümde ýaş berip dur hyň.
«Aperin!» diýdim, Çary aga.

Çeşmäň dagdan inişi deý,
Ýürek sazsyz oňarmy heý?!
Misli içen ýaly men meý.
«Aperin!» diýdim, Çary aga.

«Goňurbaş»... «Gökdepe
mukamyň»,
«Saltyklar», «Haýyt
ýykanyň»...
Geňledim ylham dükanyň
«Aperin!» diýdim, Çary aga.

Tälim alyp sadalardan,
Gaça durduň odalardan.
Galpy görüp, ot alardyň,
Halaldy ömrüň, Çary aga.

Owadan söz mätäç däl,

Göwnüm, sen bigadyrdan dän,
Ynjydarsyň, ýaňrama kän,
«Aperin!» diýdim, Çary aga.

► TÜRMEDE DOGLAN ÇAGA

Türmede dogran ene
Gynanýan ahwalyňa.
Türmede doglan bäbek
Aglaýaryn halyňa.

Toý tutulmaz şanyňa,
Nabat-nogul seçilmez.
Ataň gelip ýanyňa
Posasyndan eçilmez.

Belent haýat. Tiken sim,
Biziň senden goraýar.
Türmede doglan çaga
Aglap emme soraýar.

«Ejem haçan ger» diýip,
Daş işikde gulagyň,
Gujagynda üwrelmän,
Ter çeşmeli bulagyň.

Muňa durmuş diýerler,
Baky däldir türme-de.
Ýöne ömrüň geçmesin,
Ulalaňda türmede
Türmede doglan oğlan!

► IÇGEPLETME

Ömrüň bardyr baş günlük,
Ýylynsaň ojagynda.
Ömür berse täzedən
Ogluň gojalanyňda.

Ganatlansa göwünler

Many alyp sözüňden.
Dostuň gelip ýetişse,
Göwnüň geçse özüňden.

Dogan dogan ýerinde,
Zenán zenán ýerinde.
Abat bolsa il-günüň
Gam bolmasa seriňde.

Bolaýyn şa ýa geda,
Abraý gelsin akyldan.
Dostam bolsun, duşmanam,
Aýrylma ýat-ýakyndan.

► WAGT

Wagt näme? Ol birehim hökümdar.
Basar gider maňlaýyňa möhrüni.
Başyň alyp gaçyp gitjek ýeriň ýok,
Bir gün gelip weýran eder şähriňi.

Kimler mazlum, kimsä täji-tagt berip
Kime hasrat, kime bolsa bagt berip,
Eçilenne altyn-kümüş nagt berip,
Çalyşar baýlyga gyzgyn mähriňi.

Kimseleri bolar däli-diwana,
(Şaýasaň dünýäde, wah, ine-gana!)
Wagt – ýalňyşmasam, bir akly dana,
Owal-ahyr deňleşdirer ähliňi.

► ÝALBARMALY BOLSA MEN...

Duran ýerim, ýalbarmaly bolsa men
Zandy harama.
Duran ýerim, al bermeli bolsa men
Duz sepilýär ýarama.

Duran ýerim, ýol bermeli bolsa men
Gedem hanana.

Duran ýerim, gül bermeli bolsa men
Ýol ugruna ygyp ýören «zenana».

► TOBA KYLALYŇ!

Ser salalyň yzmyza käte biz,
Hem toba kylalyň bolsa hatamyz!
Ynjan bolsa bizden ene-atamyz,
Uly hatamyz!

Kast eden bolaýsak iýilen duza,
Çökeliň-de dyza.
Toba kylalyň!
Toba kylalyň!

► SAÝRA BILBIL

Saýra bilbil,
Şygyr ýazýan goşup seniň sazyňa.
Aşyk-magşuklar mydam
Maýyldyr owazyňa.

Saýra bilbil, saýra bilbil,
Sen – kalbymyň bahary.
Ýeneki aý, ýeneki ýyl
Seniň bilen garşylaýyn säheri.

► «ÖMÜRBOÝY GAM ETJEK BAR...»

Başarsa, gaýadan meni
Başaşak goýberjek bar.
Amanadyň dolan günü
Begenjinden toý berjek bar.
Ýa möjege şam etjek bar.
Meniň bu agyr halyma
Ömürboýy gam etjek bar.
Goşgyň yzyn ýazmak gerekmi näme?
Ýa-ha meniň özüm gowy adam däl.
Ýa-da dünýelerde erbet adam kän.

Goşgular